

غلبہ مسلم کا قرآنی نسخہ کیمیا

محمد یسین مظہر صدیقی

مدتوں سے مسلم امت کے کعبت و ادبار اور زوال و اضمحلال کا رونا رویا جا رہا ہے۔ حال کے زمانے میں وہ اس تواتر و تسلسل سے رویا جا رہا ہے کہ وہ امت مسلمہ کا روایتی ماتم بن گیا ہے۔ حال مسلم اور سخت امت بدلنے کا ایک اصولی نسخہ بھی تجویز کیا جاتا ہے کہ کتاب اللہ کو پھر سے لازم پکڑ لیا جائے، کیونکہ اسی کو چھوڑنے، اس سے دور رہنے اور اس پر عمل نہ کرنے کے سبب مسلمانوں کی یہ درگت بنی ہے۔ کتاب الہی کی طرف رجوع اور اس کے تمسک کی صورتیں بھی کبھی کبھی تجویز کی جاتی ہیں جو خاصی متنوع اور جزوی ہیں۔ یہ تنوع اور جزوی نسخہ قرآن کریم کی جزوی تفہیم پر مبنی ہے۔ اس سے زیادہ اس میں فکری اور نظری الجھن ملتی ہے۔ ہو یہ رہا ہے کہ ہر فرد، ہر مکتب فکر، ہر ادارہ، ہر مدرسہ، ہر خانقاہ اور ہر جماعت اپنی لکیر کی فقیر بنی ہوئی ہے۔ رسول اکرم ﷺ کے اسوۂ حسنہ، صحابہ کرام کے تعامل خیر اور سلف صالحین کے طریقہ کاملہ کا حوالہ تو سب دیتے ہیں، لیکن اپنی فکر و فہم، اپنی مسلکی و اداری کج کلاہی اور اپنی جماعتی فرقہ واریت و عصبیت کی دھند میں اسے گدلا کر دیتے ہیں۔ ضرورت یہ ہے کہ قرآن کریم کی تعلیمات کے مجموعی تناظر میں اور صحیح اسوۂ نبوی اور وسیع تر طریقہ سلف میں نسخہ تجویز کیا جائے۔

امت اسلامی کے اس کہنہ مرض اور پیچیدہ بیماری کے لیے ایک طویل المیعاد نسخہ قرآنی کی ضرورت ہے، اس مختصر مقالے میں ادبار کو اقبال میں اور زوال کو عروج میں اور مغلوبیت کو غلبہ میں بدلنے کے قرآنی نسخہ کیمیا کے صرف لازمی اجزاء بطور اشارات ہی پیش کیے جاسکتے ہیں اور ان اجزاء پر مشتمل ایک کامل نسخہ صحت باندھا جاسکتا ہے۔ اس ضمن میں ایک تمہیدی بات ابتداء میں عرض کرنی ضروری ہے۔ وہ یہ کہ قرآن مجید کی تزیل کے تحیس سالہ دورانیہ پر نظر رکھی جائے

تو یہ حقیقت اور عیاں ہو جائے گی کہ اس نسخہٴ کیمیا کے مختلف اجزاء مختلف احوال میں کارگر ہوئے ہیں۔ ان مختلف احوال کی تعلیمات قرآنی کے عملی اطلاق پر بھی نظر رکھنی ضروری ہے کہ رسول اکرم ﷺ نے اپنے خیر القرون میں اور صحابہ کرام اور خلفاء عظام نے اپنے اپنے خیر القرون کے ادوار میں ان تعلیمات کا اطلاق کیونکر اور کیسے کیا تھا۔

قرآن مجید اور رسول اکرم ﷺ کے اسوۂ حسنہ سے متعلق یہ حقیقت بھی سب کو معلوم ہے کہ وہ آفاقی، عالمی اور ابدی ہیں اور تاقیام قیامت ان ہی دونوں پر عمل کر کے صلاح و فلاح حاصل کی جاسکتی ہے۔ اس آفاقیّت میں جہانِ مسلم کے ساتھ ساتھ جہانِ نائنات بھی شامل ہیں اور وہ بھی امتِ محمدی کے اجزاء ہیں۔ صلاح و فلاحِ مسلم کے ساتھ ساتھ خیر و بہبودِ غیر مسلم بھی اسی طرح کتابِ الہی اور نبوتِ محمدی کا مقصود و مطلوب ہے۔ لہذا امتِ مسلمہ کا فرضِ منصبی یہ بھی ہے کہ وہ اپنی اندرونی خیر و عافیت کے پہلو بہ پہلو غیروں کو دعوتِ صلاح و فلاح دے۔ قرآن مجید نے اپنے فلسفہ و فکر ”امر بالمعروف و نہی عن المنکر“ کے وسیع تر دامن میں ان دونوں کو سمیٹ لیا ہے اور داعی اور مدعو، مخاطب اور مخاطب اور مسلم و غیر مسلم سب کے لیے کچھ ضروری اوصاف و واجبات بھی مقرر کر دیے ہیں۔ مسلم و داعی کے کارِ دعوت کے ساتھ غیر مسلم کے لیے تلاشِ حق کا فریضہ بھی عائد کیا ہے جن سے دونوں کو مفر نہیں۔ لیکن امتِ مسلمہ کے لیے دعوت و تبلیغ اور امر بالمعروف و نہی عن المنکر کا فریضہ مقدم ہے کہ وہ اسی کے لیے برپا کی گئی ہے۔

کتابِ الہی کی آفاقیّت اور نبوتِ محمدی کی ابدیت کا ایک اور تقاضا خاص امتِ اسلامی سے وابستہ ہے۔ اسے بعض محققین قرآن اور مفکرین اسلام نے تہذیبِ نفس کا بہت معنی خیر نام دیا ہے جو دراصل قرآنی تزکیہ ہے۔ رسول اکرم ﷺ کے سہ گانہ فرائض میں تلاوتِ آیات، تعلیمِ کتاب اور تزکیہٴ نفس کو اسی ترتیب سے شامل کیا گیا ہے۔ بلاشبہ تہذیبِ نفس اور تزکیہ و تطہیر سے فرد کی تعلیم و تربیت اور تزکیہ مراد ہے لیکن قرآن مجید صرف انفرادی تزکیہ پر بس نہیں کرتا، افراد کی انفرادی تطہیر و تزکیہ اور تہذیبِ نفس کے ساتھ ساتھ وہ ان مڑگی و مطہر اور مہذب نفوس پر مشتمل معاشرہ کی تشکیل بھی کرتا ہے۔ اسے معاشرتی تنظیم و وحدت اور سماجی صحت کا نام بھی دیا جاسکتا ہے اور اس کے اندر تمام دینی اور دنیاوی امور شامل ہیں جس طرح فرد کی تہذیبِ نفس میں دینی و

دنیاوی امور و معاملات شامل ہیں۔ فرد و معاشرہ کے یکے بعد دیگرے دو ارتقائی مراحل اور آتے ہیں جن کی تشکیل و تنظیم اور تہذیب بھی قرآن مجید کو مطلوب ہے: ایک یہ کہ صحت مند افراد کے مہذب معاشرہ کی سیاسی تنظیم و تہذیب ہو اور اس دوسرے اور آخری مرحلے میں یہ مہذب اسلامی ریاست عالمی خیر و فلاح اور انسانی نجات کا کام کرے۔

اولین جزء نسخہ: تہذیبِ نفس

اللہ تعالیٰ کی کتاب حکمت نے فرد کی تہذیبِ نفس کے لیے اپنی بہت سی آیات کریمہ میں مختلف طریقے تجویز کیے ہیں، ان کو فضائلِ اخلاق اور رذائلِ اخلاق کے دو گانہ اور دو پہلو ناموں سے علمائے اسلام نے بہت مفصل بیان کیا ہے۔ قرآن مجید میں ان کا ذکر حکمتِ تشریف کے تحت بار بار اور مختلف مواقع پر آیا ہے کہ تذکیر کا بھی یہی تقاضا ہے۔ ان کو موئین یا اہل ایمان کے اوصافِ حمیدہ اور صفاتِ ستودہ سے بھی تعبیر کیا گیا ہے، یہ فضائلِ اخلاق ہیں اور مثبت چیزیں ہیں۔ ان کے بالمقابل منافقین اور منکرین کے رذائلِ اخلاق کا ذکر ہے یا عام برائیوں اور بری عادات و اطوار کا ذکر ہے جو منفی ہیں۔ فرد مسلم کی تہذیبِ نفس کا واضح اور سیدھا سادہ مطلب یہ ہے کہ وہ فضائلِ اخلاق سے آراستہ، صفاتِ اہل ایمان سے پیراستہ ہو اور رذائلِ اخلاق سے مبرا اور صفاتِ اہل نفاق سے معرئی ہو۔ یہ خالص آدرش اور عینِ نصب ہے۔

مشکل یہ ہے کہ نفسِ انسانی کو ذاتِ الہی نے ”فجور“ اور ”تقویٰ“ دونوں اضداد کا مرکب ازلی وابدی بنا دیا مگر اسی کے ساتھ رحمتِ الہی نے اس کے نفس کو فجور اور تقویٰ کی نہ صرف خبر دی بلکہ اول الذکر کو پامال و زیرِ دام کرنے اور موخر الذکر کو طاقتور اور غالب کرنے کا طریقہ بھی بتا دیا۔ جس نے فجور کو مٹی میں ملا دیا اور نفس کو تقویٰ سے مزکی بنا دیا وہی کامیاب ہے۔ حضرت شاہ ولی اللہ دہلوی نے اسی قرآنی فلسفہٴ فجور و تقویٰ کو بہیمیت اور ملکوتیت کی مسلسل آویزش میں بہیمیت پر ملکوتیت کے غلبہ کو بیان کیا ہے۔ ان کا یہ نکتہ بھی عین قرآنی ہے کہ بہیمیت کو بالکل فنا کرنا مقصود نہیں ہے کیونکہ وہ طاقت بھی انسانی نفس کی کارکردگی بلکہ حیات و اقدام کے لیے ضروری ہے۔ بس اسے ملکوتیت کے تحت مغلوب رہ کر حق کا کام کرنا ضروری ہے۔ بعض رذائل کے ذکر

میں اس کی مثالیں بھی پیش کی ہیں اور ملکوتیت کے غلبہ کے مختلف طریقے بھی بیان کیے ہیں۔ صحابہ کرام اور دوسرے سلفِ صالحین کے باب میں یہ حقیقت یاد رکھنے کی ہے کہ رسول اکرم ﷺ نے ان کی تہذیبِ نفس اس طرح کی تھی کہ ان میں تقویٰ غالب، ملکوتیت کا فرما اور فضائلِ اخلاق زیادہ تھے۔ اس کے بالمقابل ان کے فجورِ پامال و پڑمردہ، بہیمیت مغلوب اور رذائلِ اخلاق کمیاب تھے۔ بشریت کے ناطے جب غلط زور لگاتا تو ان کا صحیح اس پر لگام لگا دیتا تھا۔ وہ اپنی غلطی اور خطا جانتے اور پہچانتے ہی اس سے دست بردار اور حق و صواب کے طرف دار ہو جاتے تھے اور ناحق پر نادم و شرمسار بھی ہوتے تھے۔ اسی کو عدالتِ صحابہ سے تعبیر کیا گیا ہے۔ اس کا واضح مطلب تھا کہ نبوی تربیت سے سرفراز افراد و طبقاتِ عمدِ غلطی پر قائم نہیں رہ سکتے۔

اخلاصِ نیت تمام اعمال و فضائل کی لازمی شرط ہے اس لیے قرآن و حدیث میں اسے اولیت حاصل ہے۔ تہذیبِ نفس کے لیے تو اس شرط کی اور بھی ضرورت ہے۔ اگر نفس کو خالص اللہ تعالیٰ کے لیے مہذب نہیں بنانا ہے تو وہ بیکار ہے۔ قرآن مجید میں اس کو ”مخلصین لہ الدین“ جیسی تعبیرات سے بیان کیا گیا ہے اور حدیث میں ”انما الاعمال بالنیات الخ“ کی تشریح موجود ہے۔ حضرت ابراہیم علیہ السلام کے حوالے سے اسی خلوصِ نیت اور اخلاصِ دل کے لیے ”حنیف“ اور ”قانت“ کی اصطلاحیں استعمال کی ہیں، اسی پر نہ صرف مدارِ تقویٰ و طہارت ہے بلکہ تہذیبِ نفس کا سارا دار و مدار اسی پر ہے، ورنہ فجور کی کسی قسم کو بار مل جاتا ہے۔

فضائلِ اخلاق کی تفصیل سے تمام اہلِ علم اور صاحبانِ دانش واقف ہیں۔ ان کی تذکیر اور یادداشت تازہ کرنے کے لیے علامہ سید سلیمان ندویؒ کی سیرۃ النبیؐ کی جلد ششم کے مباحثِ فضائلِ اخلاق اور ان کے رذائل پر بطور حوالہ بیان کیے جاتے ہیں بلکہ ان ہی کی تلخیصِ خالص درج ذیل ہے: فضائلِ اخلاق تو بہت ہیں لیکن ان میں سے خاص خاص یہ ہیں: دل، زبان اور عمل کی سچائی۔ صدق، عفت و پاکبازی، شرم و حیا، رحم و عفو و درگزر، حلم و بردباری، رفق و لطف، تواضع و انکسار، خوش کلامی و خندہ جمینی، احسان و ایثار، اعتدال و میانہ روی، خودداری و عزتِ نفس، شجاعت و بہادری، حق گوئی و حق پرستی، دیانت و امانت، عہد و میثاق کی پاسداری، استقامت و صلابت اور خمیر کل وغیرہ۔ حضرت علامہ نے قرآن و حدیث کی آیات و روایات سے

ان کو مستند و مدلل بنایا ہے (جیسے مومنون: ۱-۱۱، بقرہ: ۲۲، آل عمران: ۱۴، ۲۰، معارج: ۲۳-۲۴، احزاب: ۳۵، فرقان: ۶۳-۷۵، رعد: ۲۰-۲۲، شوریٰ: ۴۰ اور متعدد دیگر آیات کریمہ)

در اصل رذائل، فضائل کے سکے کے بد نما رخ ہیں۔ ان سے احتراز و اجتناب کرنا لازمی اور ان سے معرئی ہونا تہذیب نفس کے لیے ضروری ہے۔ اگرچہ وہ فضائل کی منفی صورتیں ہیں تاہم ان کی موجودگی ہی فضائل کے لیے ہلاکت خیز ہے لہذا تہذیب کے لیے سم قاتل ہے۔ قرآن مجید میں ان سے بچنے کی تاکید آئی ہے اور حدیث میں ان کی تفصیل۔ وہ بھی اپنے مثبت پہلوؤں کی طرح بے شمار ہیں۔ ان میں سے اہم ترین ہیں: اخلاص نیت کے لازمی شرط کے بالمقابل نیت کا کھوٹ کہ اس کی وجہ سے ہی تمام دوسری بیماریاں آتی ہیں۔ جیسے جھوٹ دل، زبان و عمل کا۔ کذب، بد طبیعتی اور بد کرداری، بے حیائی اور بے شرمی، سختی اور ظلم و ستم، غیظ و غضب، سرد مہری اور بے مروتی، تعلی و تکبر، درشت کلامی اور بد خوئی، بخل اور کنجوسی، تجاؤز و اسراف اور افراد و تفریط، ذلت نفس و مسکنت، بزدلی و مردہ دلی، بد گوئی و باطل پرستی، خیانت و غداری، غیبت و چغل خوری، مداہنت و خوشامد، خود پسندی و خود غرضی، بہتان تراشی اور دشنام طرازی، وعدہ خلافی اور دور خانین، بدگمانی و سوء ظن، حرص و طمع اور بے ایمانی، بغض و کینہ اور حسد وغیرہ۔

اعتدال و میانہ روی کو قرآن مجید میں کبھی توام (سیدھی گذران بقول شاہ عبدالقادر) سے تعبیر کیا گیا ہے اور کبھی کسی اور لفظ سے۔ دراصل وہ فضائل و رذائل دونوں کی سچی کسوٹی ہے۔ فضائل اخلاق میں بھی اس اعتدال کی ضرورت بہت زیادہ پڑتی ہے اور میانہ روی کے فقدان نے ہی رذائل کو مٹا ڈالنے کا نظریہ و عمل پیدا کیا ہے۔ وہاں ان شرعی قوتوں کو قابو میں رکھنا ایک کام ہے اور ان سے حق کا کام لینا دوسرا کام ہے۔ بعض رذائل اور شرعی قوتوں کو پامال و زیر قابو رکھنا ہی تہذیب نفس کے لیے ضروری ہے۔ تہذیب نفس کے اس دوگانہ نسخہ کے استعمال میں بسا اوقات افراط و تفریط نے بڑے گل کھلائے ہیں اور بہت نقصان پہنچایا ہے۔

فضائل اخلاق میں مثلاً سخاوت اور احسان و ایثار میں یہ افراط دیکھنے کو ملی کہ سارا مال و اسباب لٹا دینا اسلامی آدرش قرار دیا گیا۔ اس سے مال و اسباب کے شرکلی ہونے کا تصور پیدا ہوا جس نے کسب کو ہی برقرار دیا۔ رہبانیت، فتوح پر انحصار، خود عملی سے اجتناب اور دوسروں کی

دولت یا مال پر تکیہ کر کے زندگی گزارنے کی امر نیکل چڑھی۔ صدق اور سچائی کا معیار دوسروں کی زندگی تلخ کر کے اپنا بھرم اور معیار تقویٰ قائم کرنے اور تعلی و تکبیر اور فخر و ناز کا طریقہ بن گیا۔ عفت و پاکبازی اور شرم و حیا میں آدرش قرار پایا کہ شادی بیاہ سے احتراز اور عائلی زندگی سے اجتناب کیا جائے اور اس طرح متاہلہ زندگی کو تہذیبِ نفس میں خارج اور روحانی ترقی میں مانع قرار دے کر قرآن کے واضح حکم اور سنت کے آسان طریقہ کی خلاف ورزی کی گئی۔ غنوو در گذر اور حلم و نرمی اور رفق و لطف کا مطلب مجرموں اور خطا کاروں کی سرپرستی اور جرم و خطا کی اعانت بنا دیا گیا۔ تواضع و خاکساری میں اتنا نیچے اتر گیا کہ نفس کو منادینے اور ذلت و تذلل کو قبول کر لینے کا ملاستی طریقہ سمجھا گیا۔ شجاعت و بہادری میں جان جو کھم میں ڈال کر جان و مالِ مسلم کے اتلاف کو طغرہ امتیاز قرار دیا گیا۔ ایسی بے اعتدالیاں بہت ہیں۔

رذائل اخلاق یا شرعی/بہیمی قوتوں کو قابو میں کر کے ان کو حق و صداقت کے لیے استعمال کرنے کا نسخہ بھی قرآن و حدیث میں موجود ہے۔ حسد انتہائی بری شے ہے مگر علم و مال خرچ کرنے میں اسی حسد کو اختیار کرنے کی تجویز بھی کی گئی ہے۔ (حدیث مسلم: ۱۸۹۳) عصبيت و حمیت جاہلی ہوں تو حرام ہیں لیکن دین و حق کے لیے ہوں تو واجب و پسندیدہ۔ غیظ و غضب بھی اللہ و رسول کے لیے پسندیدہ ہے۔ دراصل تہذیبِ نفس میں بسا اوقات خود نفس دھوکے دیتا ہے اور اکثر و بیش تر عطائی قسم کے حکماء و اطباء فریب دیتے ہیں۔ اسی بنا پر تہذیبِ نفس میں بھی اعتدال و میانہ روی کی ضرورت ہے۔ بنیادی طور سے اعتدال اور میانہ روی ہی اسلامی دین کی روح ہے، وہ عبادات و معاملات اور دنیا و اخرویات سب میں مطلوب ہے۔ اعتدال ہی سے فطرت اور شخصیت میں حسن بھی آتا ہے اور لوچ بھی۔

امتِ اسلامی کی تشکیل و تعمیر

مفرد اور جدا جدا مہذب نفوس کا وجود پانا قرآن مجید کی تعلیم و تزکیہ کا اولین اور بنیادی مقصد و مرحلہ ہے۔ وہ ان جدا گانہ اجزاء کے تشکیل پانے پر بس نہیں کرتا کیونکہ وہ انتشار و پراگندگی اور بے ربطی کے علائم و معالم ہیں۔ قرآن مجید اجتماعیت و ربط اور ارتباط و امتزاج کو بھی

چاہتا ہے اور وہ تعلیم و تربیت اور تزکیہ قرآنی کا دوسرا مرحلہ ہے۔ متعدد آیات کریمہ میں قرآن مجید نے ایک اسلامی امت کا تصور و خاکہ، نظریہ و فکر اور دائرہ عمل و تشکیل بیان کیا ہے۔ وہ کبھی امت خیر کہلائی ہے اور کبھی امتِ وسط، اسے امت واحدہ بھی کہا گیا ہے اور امتِ مسلمہ بھی، وہ امتِ قانت بھی ہے اور امتِ شہادت بھی۔ ان سب میں انبیاء کرام کے حوالے سے اور بنیادی اتفاق کے سبب اسے سب سے زیادہ امت واحدہ کہا گیا ہے (بقرہ: ۲۸، ۱۲۳، ۲۱۳؛ آل عمران: ۱۰۴، ۱۱۰، نساء: ۳۱؛ ہود: ۱۸؛ نحل: ۱۲۰؛ انبیاء: ۹۲، مومنون: ۵۲ وغیرہ) اس امتِ مسلمہ کو خاص حضرت ابراہیم علیہ السلام کی ملت کی پیروی کی پابندی کے حکم کے حوالے سے ملت ابراہیمی بھی کہا گیا ہے (بقرہ: ۱۳۰، ۱۳۵؛ آل عمران: ۹۵؛ نساء: ۱۲۵؛ انعام: ۱۶۱؛ یوسف: ۳۸؛ نحل: ۱۲۳؛ حج: ۷۸ وغیرہ)۔ کلام الہی کی دوسری قسم۔ حدیث و سنت۔ میں اسی کو ملتِ بیضاء اور ملتِ سحہ بھی قرار دیا گیا ہے۔ یہ سارے محض نام اور اسماء مترادفات نہیں ہیں بلکہ ان میں سے ہر ایک کی صفاتِ تشکیلی بھی ہیں اور ان کے تقاضے اور مطالبے بھی۔ اسلامی امت گونا گوں صفات و اوصاف پیدا کرنے کے ساتھ بہت سے حقوق و فرائض ادا کرنے کی پابند بھی بنائی گئی ہے۔ قرآن مجید نے ان صفات و اوصاف اور حقوق و فرائض اور مطالبات و مقتضیات کو بھی ان آیات کریمہ میں اور دوسری آیات مقدسہ میں بیان کیا ہے۔

انفرادی مہذب اجزاء اور جداگانہ تربیت یافتہ نفوس کو ایک دوسرے سے ربط و ارتباط دے کر ایک امتِ اسلامی بنانے کا شاید سب سے مختصر اور موثر ترین اور حکیمانہ نسخہ سورہٴ عصر میں بیان کیا گیا ہے جس میں ایمان اور عملِ صالح والوں کو ایک دوسرے کے ساتھ حق کے ساتھ تو اصری کرنے اور پھر صبر کے ساتھ تو اصری کرنے کا پابند کیا گیا ہے۔ ایمان اور عملِ صالح تہذیب نفس کا نتیجہ و ثمرہ ہے اور وہی حق و صبر کے ساتھ ایک دوسرے کے کام آنے اور ان کے ساتھ مربوط ہونے کا داعیہ پیدا کرتا ہے اور انجام کار ان کو ایک ”بنیانِ مرصوص“ (سیسہ پلائی عمارت) کی مانند ایک وحدت میں ڈھال دیتا ہے جس کے تمام اجزاء ایک دوسرے کے ساتھ اس طرح مربوط ہوتے ہیں کہ ایک کو صدمہ پہونچے تو تمام بے تابی کا شکار ہو جاتے ہیں اور کسی کو راحت و فرحت ملے تو سب خوشی اور مسرت سے جھوم جھوم جاتے ہیں۔ یہی اجتماعیت کا ثمرہ ہے۔

اسلامی اجتماعیت اور امت واحدہ کی شخصیت کو نفوس و افراد کے فضائل اخلاق بھی بناتے ہیں۔ ان میں سے بیش تر بلکہ ایک معنی میں سب کے سب دو طرفہ تاثیر رکھتے ہیں: ایک طرف وہ نفس واحد کی تہذیب کرتے ہیں اور دوسری طرف دوسرے مہذب و تربیت یافتہ نفوس و افراد سے ربط و ارتباط قائم کر کے امتزاج و وحدت پیدا کرتے ہیں۔ صدق و راست بازی، عفت و پاکبازی، سخاوت و جود، دیانت و امانت، رحم و حلم اور عدل و انصاف وغیرہ صرف نفس ذات کے لیے نہیں ہیں بلکہ ان میں دوسرے نفوس و افراد کے ساتھ ارتباط و علاقہ قائم کرنے کے معانی و جہات بھی اسی طرح موجود ہیں۔

اسلامی نظام حیات اور دستور شریعت کی عجب حکیمانہ فطرت ہے کہ اس کے ارکان اربعہ نفس ذات کی تہذیب سے زیادہ اجتماعیت اور ملی تریز کے عناصر رکھتے ہیں۔ نماز و روزہ میں صرف فرد واحد کی تہذیب شامل نہیں ہے، اقامتِ صلوة اور ادائے صوم میں دوسرے نفوس کی رعایت کے ساتھ ان کی شمولیت بھی لازمی ہے۔ اسی کو جماعت بھی کہا جاتا ہے۔ ادائے زکوٰۃ و صدقات اور انجام دہی حج و عمرہ میں امت اسلامی اور ملت محمدی کی اجتماعیت و ارتباط کا پہلو زیادہ ظاہر ہے۔ فرائض و واجبات کے ساتھ ساتھ نوافل و مسنونات بلکہ مستحبات کا شمول ملت خیزی کے کام کو پختہ و مستحکم تر کر دیتا ہے کہ وہ مکملات دین ہیں۔

مہذب نفوس اور منفرد اجزاء کو امت واحدہ مسلمہ میں ڈھالنے کا عمل رسول اکرم ﷺ کے اسوہ حسنہ میں ملتا ہے۔ کئی دور میں مسلمانوں کی ایک معتد بہ تعداد ہوتے ہی آپ ﷺ نے تمام قریشی اور کئی مسلمانوں کو کئی مواخاۃ کے ذریعہ امت اسلامی بنا دیا۔ دو قریشی کئی خاندانوں کے دو صاحبان قدر مشترک کو ایک دوسرے کا دینی، قانونی، شرعی اور اسلامی برادر صادق بنا دیا۔ اس کی بنیاد میں وہی تو اسی بالحق اور تو اسی بالصرح کی صفات و اقدار شامل تھیں جن کو وسیع تر مفہوم میں دین کہا گیا ہے۔ احوال کے مختلف ہوتے ہی مدنی دور میں مواخاۃ مدنی میں ایک مہاجر اور ایک مقامی شخص کو سماجی، معاشی اور دینی و مزاجی قدر مشترک پر ایک دوسرے کا بھائی بنا دیا۔ حال و وقت کا تقاضا بدلتا تو ان کو ایک دوسرے کا وارث بنانے کے بجائے احکام وراثت کی بنا پر اقرباء کو وراثت کا حق دار قرار دیا مگر مواخاۃ مدنی کا بنیادی عنصر نہیں بدلا کہ وہ خالص آفاقی اور غیر مبدل

اقدار و احکام پر استوار تھا۔ اس مواخاۃ اسلامی کا اتنا دیر پا اثر رہا کہ دونوں بھائی تا عمر ایک دوسرے کے خاص رفیق و دمساز اور عظیم صدیق و محبوب رہے۔ خاص مواخاۃ باہمی سے وسیع تر مواخاۃ اسلامی ہے جس کو اسوۂ نبوی اور تعامل صحابہ نے عرب موالاتہ کے نظام کے ذریعہ برپا کیا۔

اسلامی ریاست کے قیام کے احکام قرآنی

ملی وحدت پیدا کرنے میں جس طرح سماجی ارتباط کی ضرورت پڑتی ہے اسی طرح سیاسی وحدت کی بھی۔ سماجی ارتباط ہی میں سیاسی امتزاج و ارتباط کے بنیادی عناصر پوشیدہ ہوتے ہیں اور ان کو مزید صیقل کر کے سیاسی نظام برپا کیا جاتا ہے۔ اسی کو خلافتِ الہی، حکومتِ الہیہ، اقامتِ دین اور بعض دوسری اصطلاحات سے تعبیر کیا گیا ہے۔ قرآن مجید نے اعلاء کلمۃ اللہ، غلبہ دین، اہل ایمان کی سر بلندی، حق کی بالادستی اور باطل کی پامالی وغیرہ سے تعبیر کیا ہے۔ ان کے اپنے خاص معانی اور مخصوص مفاہیم ہیں اور خاص الخاص جہات و ابعاد بھی، مگر ان سب میں مشترک ہے غلبہ مسلم اور سرفرازی اسلام۔ دوسرے سیاسی نظاموں کے بالمقابل صرف اسلامی نظام سیاست قائم کر دینا ہی قرآن و اسلام کا مقصود نہیں ہے بلکہ اس کو دوسرے تمام سیاسی نظاموں پر غالب و حکمران کرنا بھی مقصود ہے اور اس کے پیچھے ایک عظیم و شریفانہ ہدف ہے اور وہ ہے تمام انسانوں کی بھلائی کی سبیل کرنا، ان کو ظلم و جبر سے آزاد کرنا اور ان کو انصاف و عدل سے بہرہ ور کرنا کیونکہ تمام دوسرے انسانی سیاسی نظامات بہر حال انسانی فکر و عمل میں استوار ہیں جن میں جبر و ظلم اور استحصال کے عناصر بھی بہر حال ہوتے ہیں۔ قرآن مجید کی متعدد آیات کریمہ میں جس طرح غلبہ مسلم اور غلبہ دین کے احکام ہیں اسی طرح فلاح و بہبود انسانی کے لیے امت کے فرائض و واجبات کے احکام بھی ہیں۔ رسول اکرم ﷺ کی رحمت للعالمین اور امت مسلمہ کی امت خیر ہونے کی حقیقت یہی ہے کہ وہ سب کے خیر اور عالمی بہبود کے ربانی نظام پر مبنی ہے جس میں جبر و ظلم اور استحصال کا شائبہ نہیں، صرف عدل ہی نہیں ہے بلکہ رحمت بھی ہے۔

امت خیر کی صفات میں خیر کی دعوت دینے اور معروف کا حکم دینے اور برائی سے روکنے کی صفات اہم ترین ہیں (سورہ آل عمران: ۱۰۳، ۱۱۰)۔ یہ امر بالمعروف اور نہی عن المنکر

در اصل جہادِ اسلامی کی روح اور بنیاد و اساس ہے۔ اپنوں کے ساتھ بیگانوں کو اور قریبوں کے ساتھ غیروں کو بھی اچھے کاموں کا حکم دینا اور برے کاموں سے روکنا امتِ مسلمہ کا فرض ہے۔ اب یہ کام خیر خواہی احوال و حالات کا پابند ہے جس طرح وہ اسلامی حدود و قیود اور قرآنی احکام و فرامین کا پابند ہے۔ امر بالمعروف اور نہی عن المنکر خالص زبانی بھی ہو سکتا ہے، ہوتا تھا اور ہوتا چاہیے کہ اولین مرحلہ زبانی نصیحت کا ہی ہے۔ دوسرا مرحلہ قوت کے استعمال سے روک دینے اور ہدایت کرنے کا بھی آتا ہے جب تبلیغ و انذار کا زبانی ہتھیار بیکار ہو جائے۔ معروف کے حکم اور منکر کی ممانعت کا دوطرفہ یا دوگانہ حکم و امر قرآنی امتِ اسلامی کی وحدت کو قائم کرنے کا بھی ضامن ہے جس طرح وہ زمین سے شر و فساد دور کرنے اور باطل کو پامال کر کے حق کو غالب کرنے کے لیے ضروری اور لازمی ہے۔

قرآن مجید افراتفری کے مقابلے میں استحکام کو، انتشار کے بالمقابل محکمگی کو اور ضعف کی جگہ قوت کو پسند کرتا ہے، کچھ تو اس بنا پر کہ قوت و قدرت اور محکمگی و طاقت اللہ تعالیٰ کی صفات ہیں جن سے اہل ایمان کو متصف ہونا چاہیے اور کچھ اس وجہ سے کہ ملت کے استحکام، اجتماعیت کے تسلسل اور معاشرت و سیاست کی مضبوطی اسی سے وابستہ ہے حتیٰ کہ فرد اور افراد کے باب میں بھی ضعف پر قوت کو ترجیح حاصل ہے اور اسی وجہ سے مومن قوی کو مومنِ ضعیف پر فضیلت ملتی ہے۔ قوت سے دراصل وہ روح جہاد پیدا ہوتی ہے جو مصائب میں صبر و ثبات اور میدانِ جنگ میں سرفروشی اور سرخوشی پیدا کرتی ہے۔ امن و امان کی صورت اور عام حالات میں اسی سے ثبات و صلابت ملتی ہے جو عالمِ سرخوشی میں بھی شخصیت میں کجی نہیں پیدا ہونے دیتی۔

سورۃ انفال اور سورۃ توبہ میں بالخصوص اور تمام دیگر آیاتِ جہاد و قتال میں بالعموم قوت کی کارفرمائی ملتی ہے۔ ان میں بہت واضح طور سے اہل اسلام کو قوت و طاقت، حشمت و وجاہت اور جلال و جبروت اختیار و حاصل کرنے کا حکم دیا گیا ہے۔ سورۃ انفال کی آیت کریمہ ۶۰: ”وَأَعِدُّوا لَهُمْ مَا اسْتَطَعْتُمْ مِّنْ قُوَّةٍ وَمِنْ رِبَاطِ الْخَيْلِ تُرْهَبُونَ بِهِ وَعَدُّوا لَكُمْ وَالْآخِرِينَ مِنْ دُونِهِمْ لَّا تَعْلَمُونَهُمُ اللَّهُ يَعْلَمُهُمْ ط وَمَا تَنْفِقُوا مِنْ شَيْءٍ فِي سَبِيلِ اللَّهِ يُوفِّ إِلَيْكُمْ وَأَنْتُمْ لَا تظَلَمُونَ“ (اور سرانجام کرو ان کی لڑائی کو، جو پیدا کر سکو زور اور

گھوڑے پالنے، کہ اس سے دھاک پڑے اللہ کے دشمنوں پر اور تمہارے دشمنوں پر، اور ایک اور لوگوں پر سو امان کے جن کو تم نہیں جانتے، اللہ ان کو جانتا ہے۔ اور جو خرچ کرو گے اللہ کی راہ میں، پورا ملے گا تم کو، اور تمہارا حق نہ رہے گا۔“ ترجمہ شاہ عبدالقادر دہلویؒ)۔ طاقتِ مسلم اور قوت و شہمتِ ریاست / امت کا عجیب حکیمانہ نسخہ تجویز کرتی ہے جس کا مطلب بالکل واضح ہے۔ مسلم فرد / افراد کو اپنی انفرادی حیثیت سے اور مسلم امت و معاشرہ کو سماجی اور اجتماعی طور سے اور اسلامی حکومت و ریاست کو سرکاری سطح پر اپنی بساط بھر قوت و طاقت ہر حال میں حاصل کرنا لازمی فریضہ ہے۔ اس آیتِ کریمہ کا حکم ہو یا دیگر آیاتِ مقدسہ کا، طاقت کا حصول صرف جنگی حالات اور حربی معاملات تک محدود نہیں ہے۔ وہ عام اصولِ طاقت ہے جو ہر حال میں واجب الحکم اور واجب التعمیل ہے۔ پھر جنگی تیاریاں تو سراسر زمانہ امن میں ہی کی جاتی ہیں۔ میدانِ جنگ یا قتال برپا ہونے کی صورت میں تو صرف اس جمع شدہ قوت کا اظہار و اخراج ہوتا ہے۔

”حسب استطاعت ہر قسم کی قوت“ کا عموم یہ ثابت کرتا ہے کہ اس میں ہر قسم کی طاقت شامل ہے۔ طاقت و قوت کی اقسام بہت ہیں اور وہ معروف و معلوم بھی ہیں، ان میں سے صرف چند کا ذکر تاریخی حوالوں سمیت کیا جاتا ہے۔

علم و فن کی قوت محض آج کے دور کی اہم ترین قوت نہیں ہے، وہ ہمیشہ سے ہر تہذیب میں ایسی ہی رہی ہے۔ قرآن مجید کی بہت سی آیاتِ کریمہ اور رسول اکرم ﷺ کی بہت سی احادیثِ شریفہ علم و فن کی قوت کے احکام سے بھری ہیں۔ اسی علمی قوت اور فنی طاقت کے حصول کے لیے رسول اکرم ﷺ نے صحابہ کرام کو مکی دور سے مدنی دور تک برابر اور تسلسل سے مختلف علوم و فنون سیکھنے کا حکم دیا، خود ان کا انتظام فرمایا اور معلمین اور مربیوں کو تیار کیا اور مختلف علاقوں میں ان کو بھیجا۔ ان میں قرآن و حدیث اور اسلامی علوم ہی شامل نہ تھے شعر و ادب، صحفِ سماویہ کی تعلیمات اور زبانوں کی قراءت و کتابت، فنونِ حرب کی تحصیل، تکنالوجی کی تربیت اور نہ جانے کتنی دوسری قسم کی علمی و فنی قوتیں شامل تھیں۔ ان ہی کا فیضان تھا کہ عربوں کا جاہلی معاشرہ ایک تعلیم یافتہ، مہذب و مرتب اور منظم اسلامی سماج میں تبدیل ہو گیا تھا۔ اسی سے اسلامی معاشرہ میں معاشرتی اور سماجی استحکام آیا تھا کہ اس کو سیسہ پلائی ہوئی عمارت بتایا گیا اور اسی نے سیاسی

استحکام و طاقت کی راہ ہموار کر کے اسلامی ریاست و حکومت کی بنیاد مدینہ منورہ میں بعد ہجرت رکھ دی تھی۔

انفرادی، سماجی اور سیاسی استحکام میں حربی قوت اور جنگی طاقت کا کردار بھی بہت اہم ہوتا ہے۔ غزوہ بدر کے طاقت آزمائی کے اولین مقابلے میں اسلامی ریاست و معاشرہ کی حربی کمزوری کا احساس سب کو ہی تھا۔ آیت کریمہ مذکورہ بالا کا وقت نزول اسی معرکہ طاقت کے معا بعد کا ہے اور اس حکم پر عمل و اطلاق نبوی کا فیصلہ اسی کے بعد کا۔ تاریخی واقعات، قرآنی آیات، سیرتی روایات اور منطقی اشارات سب ثابت کرتے ہیں کہ کہ فوجی قوت کا حصول ایک عظیم مقصد بن گیا تھا اور رسول اکرم ﷺ نے افراد و مجاہدین اور سامان جنگ بالخصوص شہسواروں کی قوت بڑھانی شروع کر دی اور سات برسوں کی مسلسل اور ان تھک کوشش و محنت سے تین سو تیرہ مجاہدین کی جگہ تیس ہزار مجاہدین اور دو ہزار شہسواروں کی جگہ دس ہزار شہسوار دشمنوں کے سامنے اتار دیے تھے اور بقول الہی دشمنان خدا و اسلام کے علاوہ سبھوں کو خوفزدہ کر دیا تھا۔ حدیث نبوی: ”نصرت بالرعب“ کا ایک مفہوم یہ بھی ہے کہ ذاتی جلال و ہیبت کے ساتھ نبوی اور خلیفہ الہی کا رعب و داب مل گیا تھا۔ خلافت اسلامی کے سوسالہ دور میں اسی فوجی قوت، سیاسی استحکام اور معاشرتی انضباط کے سامنے سارا عالم سرنگوں تھا۔

اس ہمہ جہت قوت اسلام کا مقصود و منتہی دوسری قوموں کی مانند زمین ہڑپنا نہیں تھا، نہ ہی دوسروں پر اپنے اقتدار کا جو رکھ کر ان کو ظلم و استبداد میں پینا اور ان کے مال و دولت پر عیش کرنا تھا۔ تمام آیات جہاد و خلافت میں اس قوت اسلامی کا ہدف یہ بتایا گیا کہ فتنہ و فساد مٹ جائے اور پورا پورا دین / حکم صرف اللہ تعالیٰ کے لیے ہو جائے: ”وَقَاتِلُوهُمْ حَتَّى لَا تَكُونَ فِئْسَةً وَ يَكُونَ الدِّينُ كُلُّهُ لِلَّهِ“ (سورہ انفال: ۳۹ نیز البقرہ: ۱۹۳، توبہ: ۳۳: ”لِيُظْهِرَهُ عَلَى الدِّينِ كُلِّهِ“، فتح: ۲۸، صف: ۹، نصر: ۲، وغیرہ نیز آیات دیگر آیات فتنہ: البقرہ-۱۹۱، ۱۹۳، ۲۱۷، النساء: ۹۱، انفال: ۲۵، ۷۳، توبہ: ۳۷-۴۹، وغیرہ)۔ ان تمام آیات کریمہ میں بالخصوص سورہ انفال: ۷۳ میں یہ حقیقت بھی بیان کی گئی ہے کہ اگر اسلامی معاشرہ و امت اور اسلامی ریاست و حکومت ایسا نہیں کرے گی تو زمین میں فتنہ ہی فتنہ اور فساد کبیر ہوگا: ”إِلَّا تَفْعَلُوهُ تَكُنَّ

فِتْنَةٌ وَفَسَادٌ كَبِيرٌ“ اس لیے اسلامی ریاست و امت کے لیے فتنہ کو پکھل دینا اور فسادِ کبیر کو روک دینا لازمی فریضہ ٹھہرا۔

نبوی ریاست و معاشرہ نے اپنے زمانے میں جس امنِ عالم کی بحالی، فتنہ کی سرکوبی اور مظلوموں کی ظلم و ستم اور جبر و استحصال سے نجات دہی کا بیڑا قرآنی احکام کے آنے کے بعد پوری دلچسپی سے اٹھایا تھا اسی کو خلفاء راشدین اور ان کے بعد کے اسلامی خلفاء نے، جن میں صحابہ و تابعین ہی شامل تھے، اپنے ادوار میں جاری رکھا اور دنیا کو اسلامی عدل و انصاف، انسانیت نوازی، قیام امن و امان، عالمی خوشحالی اور آفاقی خیر و عافیت کا وہ نمونہ دیا کہ معاصرین ان کے گن گاتے تھے، معاندین اور محکومین ان کے نصرت و اقبال کی دعائیں مانگتے تھے اور مخالفین و مقاتلین ان کی سیاسی قوت کی طہارت، فوجی طاقت کی پاکیزگی، معاشرتی حشمت کی بلندی کے قائل بن گئے تھے اور آج بھی دنیا کی تمام تہذیبیں قوت و طاقت کے ایسے انسانیت پرور اور مظلوم نواز آدرش پیدا کرنے سے قاصر ہیں۔ یہ صرف اس بنا پر تھا کہ فوجی قوت اور سیاسی اور اقتصادی طاقت کو اپنے سطحی مقاصد کے پورا کرنے کے لیے نہیں استعمال کیا گیا تھا بلکہ تمام عالم انسانیت کو قرآنی قوت اور نبوی رحمت اور خلفائی شہامت کا نادر تجربہ کرایا گیا تھا۔

رحمتِ عالم اور نجاتِ جہانیاں کے احکام قرآن

فتنہ و فساد، ظلم و جبر اور استحصال و استبداد سے نجات دلانا اسلامی افراد، معاشروں اور حکومتوں کا لازمی فریضہ بھی ہے۔ اصلاً وہ قوت کے مالک خلیفہ اسلام اور طاقت کی سوتِ خلافتِ اسلامی کا فریضہ ہے، کہ قوت و طاقت کا حصول اور استعمال ان کے لیے ممکن اور اس کا صحیح اظہار و اطلاق ان کی شرط سے مشروط ہے۔ مگر یہ صرف فوجی اور حربی طاقت کا معاملہ ہے۔ اس کے علاوہ اور بھی بہت سی قوتیں ہیں جن کے ذریعہ افراد اور جماعتیں بھی افراد اور لوگوں کو ظلم و ستم اور جبر و استبداد سے بچا سکتی ہیں اور حکومت و سلطنت کے ہاتھوں پر روک لگا سکتی ہیں۔

ان غیر فوجی قوتوں میں سب سے اہم اخلاقی اجتماعی قوت ہے۔ بلاشبہ کبھی کبھی ایک عظیم فرد بھی یا باشوکت افراد بھی الگ الگ اثر انداز ہو سکتے ہیں لیکن اجتماعیت کی قوت سے جو

اخلاقی قوت ابھرتی ہے وہ حکومتوں کے دانت بھی کھٹے کر سکتی ہے۔ اسلامی معاشرہ اور امتِ اسلامی کی اجتماعیت اسی اخلاقی قوت کے حصول کے لیے بھی مطلوب ہے۔ آیاتِ امتِ خیر و امتِ وسط میں امر بالمعروف اور نہی عن المنکر اس اخلاقی اجتماعی قوت کے مضمر ہونے کی حقیقت بھی موجود ہے۔ محض اچھائی کا حکم دے دینا اور برائی سے روک دینے کی ہدایت کر دینا نہ رسولِ اکرم ﷺ کا منصبِ عالی تھا اور نہ امتِ اسلامی کا مقام بلند ہے، وہ تو صرف اولین مرحلہ ہے، زبان سے، ہاتھ سے، طاقت سے اس کو نافذ کر دینا اصل مقصود ہے۔ رسولِ اکرم ﷺ نے بالخصوص اور دوسرے پیغمبروں اور مصلحوں نے بالعموم حکم و ہدایت دینے کے بعد خیر و معروف کے پھیلانے کی اور شر و فساد اور منکر و گناہ کو روک دینے کی کارگر سمیل کی تھی۔ حلف الفضول، قریشی قبائل و افراد سے معاہدوں، دستورِ مدینہ، یہود و نصاریٰ سے امن کے وثائق اور ان سب کے آخر میں غزوات و سرایا کے ذریعہ یہی کارگر سمیل کی گئی تھی۔ شرعی حدود و قوانین کے ذریعہ اندرونی و بیرونی دونوں جگہ فتنہ و فساد کو کچلنے اور حقوق و مراعات کے تحفظ کرنے کی دوسری سبیلیں تھیں۔ قرآن مجید نے اس خاص باب میں انبیاء کرام، مومن افراد اور جماعتِ خیر اور خلفاء ارض کے واقعات بیان کیے ہیں۔ قرآن مجید کا ایک اور اصول اور الہی نظام کا ایک اور دستور ہے کہ ایک خاص مدت کی ڈھیل کے بعد ظالموں کو عذابِ الہی پکڑ لیتا ہے۔ اس عذابِ آخر سے بچانے کی ہر ممکن کوشش کرنا امتِ اسلامی کا انفرادی، اجتماعی اور سرکاری فریضہ ہے۔

ایمان و اسلام کی دعوت

خیر کی دعوت دینے، اچھائی کا حکم دینے اور برائی سے روکنے کے باب میں سب سے بڑا کام اسلام کی دعوت دینا ہے کیونکہ شرک سب سے بڑا ظلم ہے جیسا کہ قرآن نے کہا ہے اور کفر احسان فروشی کا نام ہے اور دونوں ظلم و جبر اور برائی۔ ہر قسم کی برائی۔ کی طرف لے جاتے ہیں۔ یہ کارِ نبوت ہے اور انبیاء علیہم السلام کے ساتھ ان کی امتوں کا بھی یہ فریضہ ہے۔ رسولِ اکرم ﷺ اور صحابہ کرام اور ان کے خلفاء عظام نے نہ صرف جزیرۃ العرب بلکہ قرب و جوار کے ممالک سے اس ظلم کو مٹا دیا تھا اور جہاں جہاں اسلامی خلافت کا سایہ رحمت اور پرچم صداقت ضوّلن ہوا وہ

سارے علاقے اور احصار مسلمان ہو گئے اور نہ صرف مسلمان ہوئے بلکہ ان کی زبان عربی - قرآن کریم کی زبان - ہو گئی اور ان کی تہذیب و تمدن عربی اسلامی بن گیا۔

اصلاح معاشرہ

غیر مسلموں کو اسلام و ایمان کی دعوت کے پہلو بہ پہلو اسلامی معاشرے کی مسلسل اصلاح کی فکر بھی اسی امر بالمعروف و نہی عن المنکر کی خاص تعلیم ہے۔ دوسری بہت سی آیات کریمہ اصلاح فرد و معاشرہ کی بات کہتی ہیں۔ باطل کے ان گنت روپ ہیں، وہ بدعات و خرافات، اوہام و باطیل، انحرافات و تجاوزات کے ذریعہ سرنگ بچھاتا ہے۔ قرآن مجید نے اسے فتنہ جوئی اور شرطی سے تعبیر کر کے حکمتِ زبان و بیان کا ایک نیا اسلوب اور نادر طریقہ ایجاد کیا ہے۔ ان خرابیوں میں وہ انتہائی خطرناک ہیں جو مذہبی تقشف و تشدد کے ذریعہ معاشرہ یا فرد کی زندگی میں آتی ہیں کہ ان پر تقویٰ کا لبادہ ہوتا ہے یہ بھی کارِ نبوت ہے اور کارِ مسلم و فریضہ امت و منصب حکومت بھی۔ ان تینوں سطحوں پر قرآن مجید نے اصلاح کی تجویز مختلف آیات میں بیان کی ہے اور وہ صرف مسلم فرد و معاشرہ تک محدود نہیں ہے۔ تمام انسانی معاشرہ اور افراد کو منکر سے بچانا اہل ایمان و قرآن کا فریضہ ہے۔

ظلم و جبر اور استبداد سے جہاد

اسلامی معاشرہ میں ایسے جہاد کی ذرا کم ضرورت پڑتی ہے لیکن بہر حال پڑتی ہے۔ مرکز گریز افراد و طبقات، بغاوت اور شر و فساد کے علم برداروں اور امن و امان کے دشمنوں اور لٹیروں کے خلاف قوت کا استعمال بھی ضروری ہے۔ قرآن مجید نے اپنی بساط بھر تمام مسلم افراد و طبقات کو اس جہاد میں حصہ لینے پر اکسایا ہے لیکن اسلامی خلافت اور مسلم ریاست کا وہ عظیم ترین جہاد اصلاح و جدوجہد تعمیر ہے۔ فوجی قوت کے استعمال سے شر و فساد کو اکھاڑ پھینکنے کی تعلیم قرآن مجید کی بہت سی آیات کریمہ بالخصوص آیات قتال و جہاد میں دی گئی ہے جن سے صرف نظر نہیں کیا جاسکتا۔

عالمی جبر و استبداد کی روک تھام کا معاملہ خاصاً نازک، پیچیدہ اور ہیجان آفریں ثابت ہو سکتا ہے اور ہے بھی۔ سوال یہ ہے کہ اسلامی معاشرہ کے باہر غیر اسلامی علاقوں اور قوموں میں اگر استحصال اور ظلم و جبر ہو رہا ہو تو مسلمان امت اور اسلامی خلافت خاموش تماشاخی بنی رہے گی یا صرف جہش لب اور حرکتِ دہان سے احتجاج کی صدا بلند کرنے پر اکتفا کرے گی۔ یا ان مظلوموں، جبر و ستم کے ماروں اور استحصال کے پھندے میں پھنسے انسانوں کو طاقت سے نجات دلائے گی۔ بلاشبہ قرآن کریم اور اسلام دونوں بیک زبان صرف ایک جواب دیں گے کہ وہ ہر طرح کی کوشش کر کے اس شر و فساد کو روکے گی اور اگر حالات اور وسائل و ذرائع اجازت دیں گے تو وہ علاقہ غیر میں اپنے جیسے انسانوں کو بزور ظلم و جبر سے نجات دلائے گی۔ آیاتِ قتال و جہاد میں بالخصوص اور شر و فتنہ دور کرنے سے متعلق احکام قرآنی میں بالعموم اس کی وضاحت ملتی ہے۔ سورہ نساء کی آیت کریمہ - ۷۵ میں اس حکم کی عمدہ ترین نمائندگی ملتی ہے:

”وَمَا لَكُمْ لَا تَقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَوْلَهَا وَاجْعَلْ لَنَا مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ نَصِيرًا“ (اور تم کو کیا ہے؟ کہ نہ لڑو اللہ کی راہ میں، اور واسطے ان کے جو مغلوب ہیں مرد اور عورتیں اور لڑکے، جو کہتے ہیں: اے رب ہمارے! نکال ہم کو اس بستی سے کہ ظالم ہیں لوگ اس کے، اور پیدا کر ہمارے واسطے اپنے پاس سے کوئی حمایتی، اور پیدا کر ہمارے واسطے اپنے پاس سے مددگار۔ - شاہ عبدالقادر دہلوی)۔ اسی کے بعد اللہ تعالیٰ نے اہل ایمان کو قتال کرنے پر ابھارا ہے بلکہ اسے ان کا فرض قرار دیا ہے۔ یہ تمام آیات کریمہ عالمی ظلم و استبداد روکنے کو بتاتی ہیں۔

عہدِ نبوی میں غزوہٴ خندق تک اسلامی امت و ریاست کی حفاظت کے لیے غزوات و سرایا کیے گئے تھے اور غزوہٴ خندق کے بعد سے تبوک تک کے بقیہ پانچ سالہ دورِ حیاتِ طیبہ میں اپنوں اور غیروں کے ظلم و جبر کو روکنے کے لیے کئے گئے تھے۔ خلافتِ راشدہ اور خلافتِ اسلامی کے دوسرے دور میں عراق و شام، ایران و خراسان، مصر و افریقہ اور اسپین و پرتگال وغیرہ کی عالمی فتوحاتِ اسلامی کا مقصد ہدفِ مظلوموں اور جبر و ستم کے ماروں کو ان کے ظالموں سے

نجات دلانا ہی تھا۔ مفتوحہ ممالک کے واقعات و شواہد اور ان کی اسلامی فتح کے بعد انصاف و عدل اور خیر و فلاح پر مبنی نظام کی برکات اس کی گواہی دیتی ہیں۔

حرفِ آخر

بد قسمتی سے قرآن کریم کے حاملین کرام میں سے بیش تر افراد و طبقات کتابِ الہی کا جزوی مطالعہ کرتے ہیں۔ اسی کو قرآن مجید نے اجزاء میں تقسیم کر دینے سے تعبیر کیا ہے اور اس کے نتیجے میں قرآن کریم کا کلی تناظر سامنے نہیں آتا۔ کچھ افراد و طبقات نے صرف فرد کے نفس کے تزکیہ اور عبادات و ریاضات کے ذریعہ اس کی روحانی ترقی کو کلی ہدف قرار دے دیا۔ زیادہ بالغ نظر شخصیات نے امتِ اسلامی یا مسلم امت کے برپا کر دینے کی بات کہی اور اسی کو حاصل قرآن سمجھ لیا۔ سیاسی پستی اور زوال کے ماحول میں قرآن کریم کا مطالعہ کرنے والوں نے قرآن مجید کو کتابِ سیاست و حکومت بنا کر رکھ دیا۔ پھر سائنس اور اس کی اقسام، علوم و فنون کے ماہرین کی آراء، اور تصوف و رہبانیت وغیرہ نے اپنی اپنی طبع آزمائی کی۔ ان سب مطالعات و تقسیمات کی افادیت سے انکار نہیں تاہم وہ سب کے سب جزوی مطالعات و اطلاقات ہی ہیں۔ قرآن مجید نے بجا طور سے ایسے طریقہ مطالعہ و عمل پر بعض کتاب پر ایمان لانے اور بعض کتاب کا انکار کرنے کی پھبتی کسی ہے: ”أَفْتُونُونِ بِبَعْضِ الْكِتَابِ وَتَكْفُرُونَ بِبَعْضٍ“ (البقرہ/۸۵) وہ محض اہل کتاب پر طنز نہیں ہے بلکہ اس کا اطلاق تمام جزوی مطالعہ کرنے والوں اور اجزاء قرآن و کتاب پر عمل کرنے والوں پر ہوتا ہے اور قرآن کے حوالے سے تو صرف مسلمانوں پر۔

اس عالمِ اسباب اور جہانِ عناصر میں اللہ تعالیٰ نے ہر فکر و عمل کے سبب کا ایک خاص نتیجہ مقرر کر دیا ہے خواہ وہ دین کا معاملہ ہو یا دنیا کا۔ دنیا کے معاملات میں اسباب اور ان کے نتائج بہ آسانی سمجھ میں آجاتے ہیں لیکن دین کے معاملے میں دین داروں نے ہی ان کو الجھا دیا ہے اس لیے وہ ان کے فریبِ نفس کا سبب بن گئے اور دوسروں کے لیے گمراہی کا۔ نماز و صلوة اور روزہ و صوم اور صدقہ و زکوٰۃ اور حج و عمرہ اور اسی طرح تمام دوسری عبادات کے ثمرات و نتائج ہیں جو انسان و معاشرہ کی دنیوی سعادت اور اخروی فلاح کے بھی ضامن ہیں لیکن ایک مومن

شخص، اسلامی جماعت و امت اور مسلم حکومت ریاست کے لیے وہ کافی نہیں ہیں۔ ان کے لیے اقامتِ دین کل کے سارے تقاضے اور مطالبے پورے کرنے ضروری ہیں۔ معاشرہ کی تشکیل و تنظیم اور تعمیر و ترقی اور اسلامی خلافت والہی حکومت کے شرائط و واجبات بھی پورے کرنے ضروری ہیں۔

سارا کارخانہ قدرت اور تمام احکام و شرائعِ دین مرحلہ وار ارتقاء اور بتدریج نشوونما کا اصول بتاتے ہیں۔ قرآن کریم ان تدریجی ارتقاء کے مراحل و منازل سے بھرپور ہے اور حدیث و تاریخ کے شواہد اس پر دال ہیں۔ اسی طرح اس جہان آب و گل میں ہر شے دوسری شے، ہر فرد دوسرے فرد سے حتیٰ کہ ایک روح دوسری روح سے وابستہ ہے اور پھر ان کا مجموعہ باہمی تفاعل و تعاون اور تعامل کا پابند ہے: ”الارواح جنود مجنّدة“ کا یہی مطلب ہے۔ قرآن کریم کے الفاظ و تعبیرات میں اسے اسلامی سطح پر امتِ واحدہ، ”المسلمون اخوة“ وغیرہ سے تعبیر کیا گیا ہے اور عالمی انسانی سطح پر ”کسافة للناس“ کی معنی خیز تعبیر سے۔ رب العالمین اور رحمۃ للعالمین وغیرہ بھی اسی معنی کی ترسیل کرتے ہیں۔ پھر عالمِ انسانیت تو بابا آدم علیہ السلام کی اولاد ہونے کے ناطے ہی آدمی ہے اور اسی آدمی کی فلاح و بہبود قرآن کا مقصود ہے۔

اس لیے فرد کی تہذیبِ نفس بھی مطلوب قرآنی ہے اور تمام افراد کی تہذیبِ نفس بھی مگر وہ صرف اولین مرحلہ ہے۔ دوسرا مرحلہ ان مہذب افراد کو ایک متحدہ، منظم، فعال، کارِ خیر کی عامل اور سب کی بھلائی چاہنے والی امت کی تشکیل ہے۔ یہ بھی مطلوب قرآنی ہے۔ اس ارتقائی مرحلہ کے بعد تیسرا مطلوب قرآن مسلم ریاست بلکہ اسلامی خلافت و حکومت کی تعمیر و تشکیل ہے جو اقامتِ دین کے تمام فرائض ادا کرے اور ایک ہمہ گیر فلاحی ریاست و معاشرہ پر مبنی بھی ہو۔ ان تین اہداف کے پورے ہونے کے ساتھ ہی چوتھا مطلوب و مقصود قرآن مجید تمام عالمِ انسانیت کی بھلائی کا آتا ہے۔ یہ چاروں مراحل ارتقاء قرآن مجید کے بیان کردہ بھی ہیں اور اسلامی غلبہ کے ضامن بھی ہیں۔ عہدِ نبوی اور عہدِ خلافت میں ان کو اسی ترتیب سے وجود میں لایا گیا تھا۔ یہ ارتقاء بنیاد سے شروع ہونا چاہیے کہ اولین مراحل طے کیے بغیر آخری منزل نہیں آتی۔ قرآن مجید نے اسی کو اعلاء کلمۃ اللہ اور اظہارِ غلبہ (دین کل قرار دیا ہے اور مسلمانوں کو ”اعلون“ بتایا ہے۔

زوالِ مسلم اور تکلیتِ امت کے ماتم گساروں اور اقبالِ مسلم اور غلبہِ مسلم / امت کے خواہش مندوں کے لیے صرف ایک ہی نسخہ کیسیا قرآن مجید نے بتایا ہے۔ اور وہ یہ ہے کہ پورے قرآن کو، کل کتاب کو، سارے صحیفہ کو پڑھیں۔ مرحلہ وار ان منزلیں چہارگانہ کو طے کریں اور کل میں صاحبِ ایمان بنیں جس طرح رسول اکرم ﷺ اور صحابہ کرام بنے تھے۔ صرف اسی صورت میں مسلم غلبہ کا خواب شرمندہ تعبیر ہو سکتا ہے۔ جزوی عمل پر ظاہر ہے صرف جزوی کامیابی ملے گی۔ اسوۂ نبوی اور اسوۂ صحابہ کرام بھی اسی کلی قرآن پر عمل کے سبب کامیاب و بامراد رہا تھا۔ وہ قرآنِ کل کا غلبہ تھا۔

☆☆☆